

प्रादेशिक समाचार

आकाशवाणी जयपुर—अजमेर

- पूर्व सेनाध्यक्ष जनरल वी के सिंह भारतीय जनता पार्टी में शामिल ।
- भाजपा के पूर्व राष्ट्रीय अध्यक्ष बंगारू लक्ष्मण का निधन ।
- राज्य के 10 हजार 225 गांव अभावग्रस्त घोषित ।
- राज्य कर्मचारियों और पेंशनरों के महंगाई भत्ते में 10 प्रतिशत की बढ़ोतरी ।

.....

पूर्व थल सेना अध्यक्ष जनरल वी के सिंह ने आज भारतीय जनता पार्टी की सदस्यता ग्रहण की । उनके साथ कई पूर्व सैनिक भी पार्टी में शामिल हो गए हैं । इस मौके पर पार्टी अध्यक्ष राजनाथ सिंह भी मौजूद थे । पार्टी में जनरल सिंह का स्वागत करते हुए राजनाथ सिंह ने यूपीए सरकार पर सेनाओं की तरफ पर्याप्त ध्यान नहीं देने का आरोप लगाया । उन्होंने मांग की कि पूर्व सैनिकों के कल्याण के लिए भूतपूर्व सैनिक आयोग का गठन किया जाना चाहिए । उन्होंने कहा कि अगर उनकी पार्टी सत्ता में आई तो रक्षा खरीद प्रक्रिया को पारदर्शी बनाने के साथ ही सेना के आधुनिकीकरण के लिए ठोस नीति बनायी जाएगी ।

इस बीच जयपुर में आज भारतीय जनता पार्टी ने कोटा, अलवर, दौसा और टोंक—सवाईमाधोपुर लोकसभा क्षेत्रों के लिए उम्मीदवार तय करने के मकसद से कार्यकर्ताओं की राय ली । झालावाड़ संसदीय क्षेत्र के लिए 3 मार्च को कार्यकर्ताओं की राय ली जाएगी ।

.....

भारतीय जनता पार्टी के पूर्व राष्ट्रीय अध्यक्ष बंगारू लक्ष्मण का आज हैदराबाद में निधन हो गया । वे 75 वर्ष के थे और पिछले कुछ समय से बीमार चल रहे थे । बंगारू लक्ष्मण जालौर से सांसद भी रहे ।

.....

राज्य सरकार प्रदेश में 24 घंटे बिजली उपलब्ध कराने की हर संभव कोशिश करेगी । आज जयपुर में आयोजित एक बैठक में मुख्यमंत्री वसुंधरा राजे ने कहा कि इसके लिए सभी बिजली वितरण कंपनियां टीम भावना से काम करेंगी । उन्होंने भरोसा दिलाया कि सरकार लोगों की मूलभूत समस्याओं को हल करने में कोई कसर नहीं छोड़ेगी ।

बैठक में उर्जा मंत्री गजेन्द्र सिंह खींवर ने कहा कि राज्य की विद्युत व्यवस्था को सुधारने के साथ—साथ उपभोक्ताओं की शिकायतों का समाधान भी किया जाएगा । उन्होंने कहा कि इसके लिए कार्य योजना बनायी जाएगी ।

.....

सवाईमाधोपुर में आज केन्द्रीय वित्त राज्य मंत्री नमोनारायण मीणा ने राजीव गांधी क्षेत्रीय प्राकृतिक संग्रहालय का उद्घाटन किया । हमारे संवाददाता के अनुसार इस संग्रहालय में देश के विभिन्न भागों में पाए जाने वाले जीव जंतुओं और वनस्पति को चित्रों और मॉडलों के जरिए प्रदर्शित किया गया है ।

.....

राज्य सरकार ने 17 जिलों के 10 हजार 225 गांवों को अभावग्रस्त घोषित किया है । इनमें सबसे ज्यादा 1 हजार 507 गांव बाड़मेर जिले के हैं । इसके अलावा अजमेर जिले में 104, अलवर के 2, जोधपुर के 868, बांसवाड़ा के 1 हजार 501, बारां के 482, बीकानेर के 399, चूरु के 16, डूंगरपुर के 986, सिरोही के 272, प्रतापगढ़ के 1008, कोटा के 281, जैसलमेर के 744, झालावाड़ के 1072, नागौर के 103, पाली के 934 और बूंदी के 6 गांवों को अभावग्रस्त घोषित किया गया है । इन गांवों में 31 जुलाई तक भू राजस्व की वसूली नहीं की जाएगी ।

राज्य की तीनों बिजली वितरण कम्पनियों ने किसानों से स्वीकृत भार से ज्यादा पाए जाने पर नियम के खिलाफ वसूल की गयी राशि किसानों के खातों में समायोजित कर दी है । अब तक ऐसे 21 हजार से ज्यादा किसानों के खातों में 11 करोड़ 68 लाख रूपए जमा किए गए हैं ।

.....

राज्य सरकार ने अपने कर्मचारियों और पेंशनरों के महंगाई भत्ते में 10 प्रतिशत की बढ़ोतरी कर दी है । राज्य कर्मचारियों के महंगाई भत्ते और पेंशनरों की महंगाई राहत दर में ये बढ़ोतरी 1 जनवरी से लागू होगी । इससे 7 लाख राज्य कर्मचारियों और 3 लाख पेंशनरों को फायदा होगा । इस बढ़ोतरी के बाद राज्य में भी महंगाई भत्ता अब बढ़कर 100 प्रतिशत हो गया है । बढ़े हुए महंगाई भत्ते का नकद भुगतान मार्च के वेतन किया जाएगा । इस बढ़ोतरी से राज्य सरकार पर 1250 करोड़ रूपए का भार बढ़ेगा ।

.....

बूंदी जिले में कल हुई ओलावृष्टि के बाद फसलों को हुए नुकसान के मुआवजे की मांग को लेकर किसानों ने प्रदर्शन किया और कोटा-दौसा मेगा हाईवे को कई घंटों तक जाम रखा । किसानों ने बूंदी-केशवराय पाटन मार्ग पर भी जाम लगा दिया और रास्ता खुलवाने आई पुलिस पर पथराव किया । इस घटना में 3 पुलिसकर्मियों को चोटें आयी । इस बीच जिले में ओले गिरने से फसलों को हुए नुकसान का जायजा लेने का काम शुरू हो गया है । प्रदेश के कांग्रेस के पूर्व अध्यक्ष डा0 चंद्रभान ने राज्य सरकार की ओर से घोषित मुआवजे को अपर्याप्त बताया है ।

उन्होंने कहा कि राज्य के 22 हजार गांवों में रबी की फसल को नुकसान हुआ है जबकि सरकार ने केवल 4 हजार गांवों के लिए ही राहत पैकेज घोषित किया है । उधर जयपुर में आज किसान महापंचायत की ओर से समर्थन मूल्य पर पूरे साल मूंगफली की खरीद की मांग को लेकर किसानों ने धरना दिया ।

.....

अभिलेखागार के स्रोत और महत्व पर आज से बीकानेर में दो दिन की राष्ट्रीय संगोष्ठी शुरू हुई । राज्य अभिलेखागार की ओर से आयोजित की जा रही इस संगोष्ठी का उद्घाटन न्यायाधीश आर एस चौहान ने किया । राज्य अभिलेखागार के निदेशक डा0 महेन्द्र खड़गावत ने बताया कि इस संगोष्ठी का उद्देश्य इतिहास के प्रति लोगों को जागरूक करना है ।

अब जिलों से प्राप्त अन्य समाचार –

- बाड़मेर में पुलिस ने चोरी के आरोप में 3 विद्यार्थियों को गिरफ्तार किया है । जिले के बालोतरा में एक कपड़ा चोर गिरोह का भी पर्दाफाश कर पांच लोगों को गिरफ्तार किया गया है ।
- कोटा में सूने मकानों में चोरी करने वाले एक व्यक्ति को पुलिस ने मोटरसाइकिल सहित गिरफ्तार कर लिया ।
- जयपुर के सांगानेर हवाई अड्डे पर आज मस्कट से आये एक यात्री के पास से एक किलो दो सौ ग्राम सोना बरामद किया गया है इसकी कीमत 35 लाख रूपए बतायी गयी है ।
- जयपुर में उप निरीक्षक पुलिस भर्ती परीक्षा के उत्तीर्ण उम्मीदवारों का स्वास्थ्य परीक्षण 3 से 14 मार्च तक अलग-अलग अस्पतालों में किया जाएगा ।
- चूरु में आज एक बस और ट्रक की टक्कर में 40 लोग घायल हो गए । इनमें से पांच की स्थिति गम्भीर बतायी गयी है ।
- टोंक जिले में निवाई के पास एक ट्रॉले और मोटरसाइकिल की टक्कर में दो लोगों की मृत्यु हो गयी जबकि एक महिला घायल हो गयी । ये तीनों मोटर साइकिल पर सवार थे ।

.....

राज्य निर्वाचन विभाग ने लोकसभा चुनाव सम्पन्न करवाने के लिए अलग-अलग विभागों के अधिकारियों को जिम्मेदारियां सौंप दी हैं । मुख्य निर्वाचन अधिकारी अशोक जैन ने बताया कि मतदान दलों की खानगी, उनकी मॉनिटरिंग और कानून व्यवस्था बनाए रखने के लिए अलग-अलग अधिकारियों को नियुक्त किया गया है ।

.....

दिल्ली में कल सम्पन्न हुई राज्य के दस्तकारों की हस्तशिल्प प्रदर्शनी शिल्पांगन में 45 लाख रूपए की बिक्री हुई । ग्रामीण गैर कृषि विकास अभिकरण रूडा की प्रबंध निदेशक निलिमा जौहरी ने बताया कि इस प्रदर्शनी में राज्य के 25 जाने-माने दस्तकारों के स्टॉल लगाए गए हैं और इसमें सबसे ज्यादा बिक्री बगरू और सांगानेरी प्रिंट के कपड़ों की हुई ।

.....